

आ सीत् कश्चन शिलादनामा धर्मात्मा मुनिः । सः
पितृणाम् आदेशेन अयोनिजस्य मरणरहितस्य
पुत्रस्य प्राप्त्यर्थं तपः कृत्वा देवेन्द्रं प्रसन्नं चकार । परं
देवराजः पुत्रप्रदाने स्वस्य असमर्थतां प्रकटितवान् । ततः
शिलादः महादेवं प्रसन्नं कर्तुं तपः तेपे । तस्य तपसा
प्रसन्नः भूत्वा महादेवः प्रादुर्भूय समाधिस्थं शिलादं
जागरयाश्चकार । तदा शिलादः शिवस्तुतिं चकार ।
भगवान् शिवः अकथयत् - “वत्स ! वरं वृणीष्व”
इति ।


शिलादः शिवम् अवदत् - “प्रभो ! अहं भवत्समम्
अयोनिजं पुत्रम् इच्छामि” इति ।

नन्दीश्वरः



शिवः अवदत् - “पूर्वं ब्रह्मा मुनयः देवाश्च अवतार-
धारणाय तपसा मम आराधनां चक्रुः । अत एव मुने !
अहम् अचिरात् एव कश्चित् अवतारं ग्रहीष्यामि । यद्यपि
अहं जगतः पिता, तथापि त्वं मम पितरूपेण भविष्यसि ।
अहं तव अयोनिजपुत्रः भविष्यामि । तदा मम नाम नन्दी
इति भविष्यति” इति उक्त्वा शिवः अन्तर्हितः जातः ।

अथ कदाचित् मुनयः यज्ञाय यज्ञक्षेत्रं कर्पन्ति स्म ।



बाल- मोदिनी

तस्मिन् समये शम्भोः आज्ञया यज्ञात् पूर्वमेव कश्चन
बालकः उत्पन्नः जातः । सः बालकः जटामुकुटत्रिशूलधारी
आसीत् । शिवादेशानुसारेण बालकस्य नाम नन्दी इति
निश्चितम् । तस्य जातकर्मादिसंस्काराः अपि अभवन् ।
पञ्चमे वर्षे सः साङ्गोपाङ्गं सर्वाणि वेदवेदाङ्गानि शास्त्राणि
च अधीतवान् । सप्तमे वर्षे पूर्णे जाते शिवाज्ञया मित्रा-
वरुणौ उपस्थितौ ।

तौ शिलादम् अवदताम् - “यद्यपि तव पुत्रः नन्दी
सर्वशास्त्रज्ञः, तथापि अयम् अल्पायुः । इतः परं सार्धैक-

वर्षमात्रं जीविष्यति एषः” इति ।

तयोः वचनम् आकर्ण्य पुत्र-
वत्सलः शिलादः नन्दीं हृदयेन
आलिङ्गितवान्, दुःखार्तः सन्
रुदितवान् च । तदा नन्दी पितरम्
उद्दिश्य - “तात ! अहं तपसा
मृत्युं तोषयितुम् इच्छामि ।
कीर्तनेन एव अहं महादेवं
जेष्मामि” इति उक्त्वा पितरं
प्रणम्य वनम् अगच्छत् ।

वनं गतः सः एकान्तस्थाने
उपविश्य उग्रे तपसि लीनः
अभवत् । सः पञ्चमुखं देवाधिदेवं
सदाशिवं ध्यात्वा रुद्रमन्त्रं जपित-

वान् । तज्जपप्रभावात् महादेवः प्रसन्नः अभवत् । सः
उमया सह आगत्य - “शिलानन्दन ! त्वया महत् तपः
कृतम् । तव तपसा तुष्टः अहं तुभ्यं वरं दातुम् आगतः
अस्मि । वत्स नन्दिन् ! तव मृत्युभयं कथम् ? त्वं
मत्समः असि । त्वयि मत्समं बलं भविष्यति । त्वयि मम
निरन्तरस्नेहः अपि भविष्यति” इति उक्त्वा वरं दत्त्वा
शिवलोकम् अगच्छत् ।

□□